



Norrøna kom í gjár framvið West Hercules boripallinum á Brugduleiðini miðskeiðis millum Føroyar og markið til Bretlands. Her skiparin Hendrik Hammer á brúnni. Myndatøka Hans Jákup Langgaard.

Brugdan var turr

Jan Müller

27.06.2014 - 07:04

[Oljan.fo](http://oljan.fo)

Atlantic Petroleum boðar í morgun frá á virðisbrævamarknaðinum, at Brugdan 2 brunnurin, sum hevur verið boraður á føroyska landgrunninum í skjótt tveir mánaðir, varð turrur. Komið varð niður á 4542 metrar og hvørki olja ella gass var at síggja í undirgrundini. Brunnurin er typtur og frágingin og ger pallurin West Hercules nú klárt til at bora seinna brunnin, á Súla Stelkur leitimiðinum tætt við markið. Meira í komandi greinum á oljan.fo

Eisini Statoil, sum er fyrstøðufelag sigur í morgun frá úrslitinum av boringini av Brugdan 2 leitimiðinum á føroyska landgrunninum. Tíðindaskrivið er soljóðandi:

Boringin av brunninum Brugdan II liðug

Boringin av Brugdan II brunninum í loyvi 006, á føroyskum øki, er endað.

Brunnurin verður nú tiptur og frágingin.

Borað varð niður á 4.542 metrar. Kolvetni vórðu ikki staðfest í brunninum.

Byrjað varð at bora brunnin, ið liggur 70 fjórðingar í ein landssynning úr Føroyum, í mai 2014. Boripallurin West Hercules boraði brunnin á 450 metra dýpi.

Hetta er annar brunnurin, ið er boraður á loyvi 006. Loyvið er umleið 580 ferkilometrur til støddar.

Statoil hevur verið virkið í Føroum síðani ár 2000. Statoil hevur fýra leitiloyvi og er fyrstøðufelag í øllum fýra loyvunum.

Feløgini í loyvi 006 eru: Statoil 35% (fyrstøðufelag), ExxonMobil 49%, OMV 15% og Atlantic Petroleum 1%.

West Hercules setir í næstum kós móti loyvi 008 fyri at bora brunnin Súla/Stelkur, har Statoil eisini er fyrstøðufelag.

